

GRAMMAR OF THE
SINDHI LANGUAGE

ERNEST TRUMPP



Join us on WhatsApp for daily newspapers and pdf books. #0344-3310224

Sindhi Grammar

سنڌي گرامر

علينواز سومرو ✍



ڪمپوزنگ ۽ موڪليندڙ:
شاهنواز سومرو



Voice of Sindh E-Book

www.voiceofsindh.net

editor@voiceofsindh.net

ا ب پ ت ث ث ث پ ج ج ج ه
ج چ ح خ د ڌ ڍ ڙ ر ز س ش
ص ض ط ظ ع غ ف ق ڪ ک گ
ڳ گھ گ ل م ن ڻ و ه ء ي .

پنهنجي ڏيس جي ٻولي درست نموني ۾ سمجهڻ، ڳالهائڻ ۽ لکڻ جي اصولن ۽ قاعدن کي گرامر چئجي ٿو.
نوٽ:- گرامر انگريزي ٻوليءَ جو لفظ آهي، انکي سنڌيءَ ۾ ويا ڪرڻ ۽ عربيءَ ۾ علم صرف و نحو سڏجي ٿو.

A Letter اکر

الف بي جي ٻاونجاه نشانين مان هر هڪ نشانيءَ کي اکر چئجي ٿو.
مثال- م، ن، ص، و، ر وغيره .

نوٽ:- اکرن جا ٻه قسم آهن . (1) حرف صحيح (2) حرف علت .
الف، و، ۽ ي اهي 3 حرف علت آهن ۽ باقي 49 اکر حرف صحيح آهن .
حرف علت:- اهي حرف جيڪي حرف صحيح پٺيان اچي آواز پيدا ڪن انهن کي حرف علت چئبو آهي.

A Word لفظ

لفظ ٻن يا وڌيڪ اکرن جي گڏجڻ سان جڙي ٿو.

ا س ڪ و ل اڪرن ملائڻ سان لفظ ”اسڪول“ ٺهيو ۽ ان مان پورو مطلب نڪري ٿو.
مثال:- درگاه، ذوالفقار، فردوس، مجاهد، ڪرسي وغيره.

مثال:- پَن - بَڪَر - چاچو - چوڪر • مثال:- ب + ا = با. ب + و = بو (بابو)

جملو A Sentence

لفظن جو ميڙ جنهن مان ڪنهن ڳالھ بابت پوري پروڙ (خبر) پوي ته ان کي جملو چئجي.

مثال:- 1. احمد ماني کائي ٿو.

2. گلاب بڪري ڪهي ٿو.

مثال:- (1) خداوند تعاليٰ هن ڪشادي زمين جي وسيع مٿاڇري تي هن نيري آسمان جي هيٺان پنهنجي ڪامل قدرت سان جيڪي عجائب خلقيا آهن، تن مان سندس بي انت حڪمت، صفت، نزاکت، جمال ۽ ڪمال بلڪل ظاهر آهن. (هي فقرو آهي) اشارو: گرامر جا مکيه ڀاڱا آهن، 1. علم صرف 2. علم نحو.

علم صرف (اشتقاق- لفظن جي توڙ يا چيد وارو علم) Etymology

اڪرن ۽ لفظن جي بناوت بابت، جي اصول ۽ قاعدا آهن، تن کي علم صرف چئبو آهي. هن علم مان لفظن جي قسمن ۽ انهن جي صورت ۾ جيڪا ڦيرگير ٿئي ٿي تنهن بابت خبر پوي ٿي.

Syntax

علم نحو

نحو معنيٰ دستور يا ريت. اهي اصول يا قاعدا جن مان خبر پوي ته جملا ڪيئن ٺاهجن ۽ جملي ۾ جدا جدا لفظن جو هڪ ٻئي سان ڪهڙو لاڳاپو آهي، انهن کي نحو چئجي.

(ڳالهائڻ جا اٺ لفظ)

NOUN

1 - اسم

PRONOUN

2 - صفت

ADJECTIVE

3 - ضمير

VERB

4 - فعل

ADVERB

5 - ظرف

PREPOSITION

CONJUNCTION

INTERJECTION

6 - حرف جر

7 - حرف جملو

8 - حرف ندا

اسم

اسم جي معنيٰ آهي نالو. اسم اهو لفظ آهي جو نالو هجي ڪنهن ماڻهوءَ ،
ساهواري ، شيءِ ، جاءِ ، ڪم ، حالت ۽ خاصيت جو.

مثال - 1 (ماڻهن جا نالا) احمد ، مظهر ، فدا ، اقبال ، محمود ، رُمان ، حسنا ، رشيد
حميده وغيره .

2 (ساهوارن جا نالا) گهوڙو ، هاڻي ، طوطو ، مور ، بدڪ ، هرڻ ، شينهن ، مچر ،
ڪتو وغيره .

3 (شين جا نالا) ڪتاب ، قلم ، ميز ، ڪرسي ، انب ، ڪٽ ، پٽ ، وڻ ، ڦاروان ،
پاڻي وغيره .

4 (جاين جا نالا) مسجد ، اسڪول ، هاسٽل ، اوطاق ، بنگلو ، مندر ، گهر ، دڪان ،
بازار وغيره .

5 (ڪمن جا نالا) لڪڻ - لڪڻي ، ٿيڻ - ٿيڻي ، ڪرڻ - ڪرڻي ، گهمڻ - گهمڻي
وغيره .

6 (حالتن جا نالا) اميري ، غريبي ، شاهوڪاري ، تونگري ، مفلسي ، مسڪيني ،
ڪنگالپ وغيره .

7 (خاصيتن جا نالا) هوشيار ، چستي ، سستي ، چالاڪي ، ٿڌائي ، ايمانداري
ڪڏائي ، شرافت وغيره .

صفت

صفت جي معنيٰ آهي تعريف يا ساراه بيان ڪرڻ ڪنهن اسم جي .
صفت اهو لفظ آهي اسم جو ڳڻ ، اوڳڻ ، قسم ، انداز ، مقدار ، يا قد بيان ڪري .

مثال - 1 (ڳڻ) سنو ، ايماندار ، هوشيار ، شريف ، محنتي ، تڪو وغيره .

2 (اوڳڻ) خراب ، موڳو ، بي ايمان ، سست ، جڏو ، تڪو وغيره .

3 (قسم) طوطاپوري ، شڪارپوري ، هندوستاني ، پاڪستاني ، ايراني
وغيره .

4 (انداز) هڪ ، پنج ، ٻيو ، ڏهون ، پنجاهون وغيره .

5 (مقدار يا قد) • ڊگهو، بندرو، وڏو، اوچو، وچولو وغيره .
مقدار • هلڪو، گورو، گهاٽو، ڇڊو وغيره.

ضمير

ضمير جي معنيٰ آهي • اندر وارو يا لڪل يا دل .
ضمير اهو لفظ آهي جو اسم جي بدران ڪم اچي .
مثال - آءٌ، مان، مون، اسان، اسين، تون، توهان، توهين، هو، هي، هيءَ،
اهو، هن، هنن، انهن، جو، جيڪي، جن، سو، ڪو، ڪير، ڪنهن، تنهن،
سي وغيره .

فعل

فعل جي معنيٰ آهي ڪم •
فعل اهو لفظ آهي جيڪو جملي ۾ هئڻ، ڪرڻ، سهڻ، ٿيڻ، پوڻ جي معنيٰ
ڏيکاري .
مثال - (هئڻ) آهي، آهن، هو، هئا، هوندو، هوندا، هجي، هجي ها وغيره .
(ڪرڻ) ڪندو، ڪريڻ، ڪيو، ڪريڻو، ڪندا، ڪنديون، ڪن ها وغيره .
(سهڻ) ماريو ويو، ڪُٺو ويو، چيريو ويو، ڦاڙيو ويو وغيره .
(ٿيڻ) ٿي، ٿا، ٿيون، ٿيندا، ٿيندو، ٿينديون، ٿيندي وغيره .
(پوڻ) پيو، پوي ٿو، پوندو، پوندا وغيره .

ظرف

ظرف جي معنيٰ آهي ٿانءُ •
ظرف اهو لفظ آهي جيڪو جملي ۾ فعل، صفت ۽ ٻئي ظرف سان لڳي ۽ وقت
جاء، ريت، قدر، ناڪار جي معنيٰ ڏيکاري .
مثال - (وقت) اڃ، ڪالھ، سڀاڻي، اڳي، پوءِ، هاڻي، نيٺ، آخر وغيره .
(جاءِ) اندر، ٻاهر، هيٺ، مٿي، هتي، هتي، اتي، جتي، ڪٿي وغيره .
(ريت) هوريان، ڏاڍيان، مَس مَس، هروڀرو، خواه مخواهه وغيره .
(قدر) تمام، ڏاڍو، سخت، گهڻو وغيره .
(ناڪار) نه، نڪو، ڪونه وغيره .

(هاڪار) هائو. ها وغيره.

حرف جر

حرف جر جي معنيٰ آهي پر وارو يا زير ڏيندڙ • جُملي کي جاري رکندڙ.
حرف جر اهو لفظ آهي، جيڪو اسم يا ضمير جي پٺيان اچي ۽ ان جو لاڳاپو
ٻئي لفظ سان ڏيکاري .
مثال- وٽ ، تي ، جو ، جا ، جي ، جون ، سندو ، سنڌي ، سنڌا ، سنڌيون ، ۽ ۾
منجه ، منجهان وغيره .

حرف جملو

حرف جملي جي معنيٰ آهي ڳنڍيندڙ يا جدا ڪندڙ.
حرف جملو اهو لفظ آهي جيڪو جملي ۾ ٻن لفظن ، جملي جي ٻن ڀاڱن يا
ٻن جملن کي پاڻ ۾ ملائي، يا جدا ڪري ۽ ڳنڍي ٿو يا جدا ڪري ٿو.
مثال- ته ، به ، پر، جيڪڏهن ، تنهنڪري ، ڇاڪاڻ ته ، ۽ يا وغيره .

حرف ندا

ندا جي معنيٰ آهي سڏ ڪرڻ • جُملي کان نڍيل يعني الڳ. او! احمد هيڏانهن اچ،
او! نڍيل يعني جملي کان الڳ بيٺو آهي.
حرف ندا اهو لفظ آهي جنهن مان سڏ ، سڏ ، خوشي ، ارمان ، عجب، ڪاوڙ جي
معنيٰ ظاهر ٿئي .
مثال- (سڏ) او ، اڙي ، ادا وغيره .
(سڏ) ڪاش ، جيڪر، من وغيره .
(خوشي) واه واه ، سبحان الله ، الحمد لله وغيره .
(ارمان) افسوس ، ابول ، هاءِ هاءِ ، گهوڙا ڙي وغيره .
(عجب) مار ، بلي ، هان وغيره .
(ڪاوڙ) هون ، هون هون وغيره .
نوٽ- حرف ندا جا ساڳيا لفظ ڳالهائيندڙ جي مختلف لهجي ۽ انداز جي
ڪري مختلف معنيٰ ڏيکاريندا آهن . حرف ندا جي نشاني آهي (!)

(اسم جا قسم)

- اسم جا ٻه مکيه قسم آهن . (1) اسم ذاتي (2) اسم صفاتي .
 اسم صفاتيءَ جا وري ٻه قسم آهن . (1) اسم عام (2) اسم خاص .
 اهڙي طرح اسم جا ٽي قسم آهن . 1 اسم ذات 2 اسم عام 3 اسم خاص .
- 1- اسم ذات :-** اهو لفظ آهي جو نالو هجي ڪنهن حالت ، خاصيت ۽ ڪم جو . الله تعاليٰ جي نالي کي به ذات چوندا آهن . جن اسمن کي چُهي نه سگهجي ، فقط محسوس ڪري سگهجي .
- مثال - اميري ، فقيري ، تونگري ، مفلسي ، شاهوڪاري ، غريبي ، اگاهي ، سگهائي ، هوشيارِي ، بيوقوفِي ، دانائي ، ناداني ، ماڻهيو ، ٿڌائي ، انسانيت ، لکڻي ، پڙهڻي ، هلت چلت ، حڪمت ، ڪوشش ، آمدرفت وغيره .
- 2- اسم عام :-** اهڙا نالا جن سان ڪنهن به جنس جي سڀني شين کي چُهي سگهجي انهن کي اسم عام چوندا آهن .
- مثال - ماڻهو ، مرد ، عورت ، ڇوڪرو ، ڪٽو ، ٻلو ، شينهن ، هاڻي ، پکي ، گهوڙو ، ڪبوتر ، بلبل ، رستو ، ڪتاب ، ميز ، ڪٽ ، دروازو ، تختو ، اماڙي ، مس ، پين ، ڪاغذ ، مُصلو ، اُٺ وغيره .
- 3- اسم خاص :-** اهڙا نالا جن سان ڪنهن جنس جي هڪ خاص شي رکي سڏي سگهجي . يعني اسم خاص نالو آهي ڪنهن ماڻهوءَ ، خاص ساهواري ، خاص شيءِ ، خاص جاءِ جو .
- مثال - (ماڻهن جا نالا) صفر ، مظفر ، اقبال ، بهادر ، زبيده ، ساجده وغيره .
 (خاص ساهوارن جا نالا) موتي ، پکي (ڪتن جا نالا)
 راکيٽ ، طوفان ، ذوالجناح (گهوڙن جا نالا)
 (خاص شين جا نالا) مريم توب ، ذوالفقار ”تلوار“ شاليمار باغ ، موتي مسجد وغيره .
 (خاص جاين جا نالا) لکي بنگلو ، موتي مسجد ، بادشاهي مسجد ، حيدرآباد فريئر روڊ ، ڪراچي وغيره .
- نوٽ - اسم عام جي ننڍڙي صورت کي **اسم تصغير** چوندا آهن .
- مثال - ڪٽ مان ڪٽڙي ، ڪتاب مان ڪتابڙي ، صندوق مان صندوقڙي وغيره .

اسم جي ترڪيب

- جملي ۾ ڪم آيل لفظن کي گرامر موجب حقيقتون لڳائڻ ترڪيب چئبو آهي .
 اسم جي ترڪيب ڪرڻ وقت هي ڳالهيوڻ ڌيان ۾ رکڻ گهرجن .
 1 ان جو قسم 2 عدد 3 جنس 4 حالت ۽ ان جو سبب ،

مثال - وايو انور جو ڪاڻ چيري ٿو. ”ترڪيب“
 وايو - اسم عام، جنس مذڪر، عدد واحد، حالت فاعلي. حالت فاعليءَ سببان
 چيري ٿو فعل جي.
 انور - اسم خاص، جنس مذڪر، عدد واحد، حالت اضافت، ڇاڪاڻ ته ”جو“
 حرف اضافت پٺيان لڳل اٿس. جو:- حرف اضافت.
 ڪاڻ - اسم عام، جنس مذڪر، عدد واحد، حالت مفعولي، سببان مفعول آهي
 ”چيري ٿو“ فعل جو. چيري ٿو:- فعل متعدي = زمان حال.

ضمير جا قسم

ضمير جا ڪل ست قسم آهن. انهن ضميري نشانين به آهن. جن کي ضمير متصل چئبو آهي.
1 - ضمير خالص :- ”خالص“ لفظ جي معنيٰ آهي نج.

اهڙا ضمير جي صرف ماڻهن جي نالن بدران ڪم اچن، تن کي ”ضمير خالص“
 چوندا آهن.
 خالص جا وري ٽي قسم آهن.

(الف) ضمير خالص متڪلم - متڪلم جي معنيٰ آهي ”ڳالهائيندڙ“. اهڙا ضمير جي
 ڳالهائيندڙ ماڻهوءَ جي بدران ڪم اچن، تن کي ”ضمير خالص متڪلم“ چئبو
 آهي.

مثال - آءٌ، مون، مان، اسين ۽ اسان.

(ب) ضمير خالص حاضر - اهڙا ضمير جي انهن ماڻهن جي نالن جي بدران استعمال
 ٿين، جن سان روبرو ڳالهائبو آهي، تن کي ”ضمير خالص حاضر“ چوندا آهن.
 مثال - تون، تو، توهان، توهين، اوهان، اوهين.

(ت) ضمير خالص غائب - غائب لفظ جي معنيٰ آهي ”غير حاضر“. اهڙا ضمير جي انهن
 ماڻهن جي نالن بدران ڪم اچن، جن جو ذڪر هجي، ته انهن ضميرن کي
 ”ضمير غائب“ چئبو آهي. هي ضمير اهڙن ماڻهن لاءِ استعمال ٿيندا آهن، جي
 ان وقت موجود نه هوندا آهن.

مثال - هو، هي، هو، اهي، اهي، هن، هنن، اها، انهن، انهيءَ وغيره.

2 - ضمير اشارو :- اهي ضمير جي ڪن ٻين شين ڏانهن اشارو ڪن، تنکي ”ضمير
 اشارو“ چوندا آهن. ضمير اشاري جا ٻه قسم آهن.

(الف) ضمير اشارو قريب - قريب لفظ جي معنيٰ آهي ويجهو. جيڪي ضمير
 ويجهن اسمن ڏانهن اشارو ڪن، تنکي ”ضمير اشارو“ قريب چوندا آهن.

مثال - هيءُ، هيءَ، اِجهو، اِجهي وغيره.

(ب) ضمير اشارو بعيد - بعيد لفظ جي معنيٰ آهي ڏور يا پراڻو . اهڙا ضمير جي پري وارين شين ڏانهن اشارو ڪن، يا اشاري ڪرڻ جي ڪم اچن، ته انهن کي ”ضمير اشارو“ بعيد چئبو آهي .
مثال - هو - اها - هو - اهو - اهي وغيره .

3 - **ضمير مشترڪ** :- مشترڪ لفظ جي معنيٰ آهي ”شريڪ ٿيل“ . اهڙا ضمير جيڪي جملي ۾ فاعل يا مفعول سان شريڪ ٿي جملي کي زور وٺائين، تن کي ”ضمير مشترڪ“ چوندا آهن .
مثال - پاڻ - خود - پنڊ وغيره .

4 - **ضمير استفهام** :- استفهام لفظ جي معنيٰ آهي، سوال پڇڻ . اهڙا ضمير جيڪي سوال پڇڻ جي ڪم اچن يا سوال پڇڻ لاءِ استعمال ٿين، تن کي ”ضمير استفهام“ چئبو آهي .
مثال - ڪير - ڪڇاڙو - ڇو - ڇا لاءِ - ڪنهن .

5 - **ضمير موصول** :- موصول جي معنيٰ آهي، وصال يا ميلاب . اهڙا ضمير جيڪي جملي ۾ ساڳئي فعل جي ٻن ڀاڱن کي پاڻ ۾ ملائين ۽ هڪ ڪري ڇڏين، تن کي ”ضمير موصول“ ڪوٺبو آهي .
مثال - جو - جا - جيڪا - جنهن - جن - جيڪي - جيڪو وغيره .

6 - **ضمير جواب موصول** :- اهڙا ضمير جيڪي ضمير موصول جي جواب ۾ اچن ۽ جملي کي ڳنڍيندا هجن، تن کي ”ضمير جواب موصول“ چئبو آهي .
مثال - سو - سا - سي - تنهن - تن وغيره .
۱- جيڪا پين تو ڏني، سا گم ٿي ويئي .
۲- جيڪو رومال تو آندو، سو ڦاٽي پيو .
۳- هي اهو ماڻهو آهي، جيڪو (ضمير موصول) ڪالهه شهر ۾ ڏٺو هئوسين . سو اڄ هت آيو آهي . (ضمير جواب موصول) .
جيڪا، جيڪو، ۽ اهو، ضمير موصول جا مثال آهن ۽ سا، سو ضمير جواب موصول جا مثال آهن .

7 - **ضمير مبهم** :- مبهم لفظ جي معنيٰ آهي ”ڳجهو“ . اهڙا ضمير جيڪي ڳجهن يا لڪل اسمن جي بدران ڪم اچن، تن کي ”ضمير مبهم“ چوندا آهن .
مثال : 1- منهنجو ڪتاب ”ڪو“ ڪٿي ويو . 2- هن گلاس ۾ ”ڪجهه“ هوندو .
1- هت ”ڪي“ آيل ٿا ڏسجن . 4- ڪالهه بازار ۾ ”ڪا“ عورت هئي .
نوٽ :- ضمير خالص جا ٽي قسم بيان ڪيا ويا آهن . اهي ضمير جيڪڏهن

چٽا پتا جملي ۾ هوندا ته انهن کي ”ضمير منفصل“ چئبو، پر جڏهن انهن جون نشانين ڪم آيل هونديون ته انهن کي ”ضمير متصل“ چئبو. اهي نشانين اسمن ۽ فعلن سان استعمال ٿينديون آهن ۽ حرف جر سان استعمال ٿينديون آهن.

مثال - (اسم) پٽم، ”م“ نشاني منهنجو ضمير کي ظاهر ڪري ٿي .
(فعل) هيٺ، ”م“ آءٌ کي ظاهر ڪري ٿو.
هٿاسون، ”سون“ اسان کي ظاهر ڪري ٿو.
ضمير منفصل جي نشاني حرف جر جي پٺيان به استعمال ٿئي ٿي .
مثال - وٽم - مون وٽ .
وٽس - هن وٽ وغيره .

ضمير جي ترڪيب .

ضمير جي ترڪيب ڪرڻ وقت ان سان هي حقيقتون لڳنديون آهن .
1- ان جو قسم 2- عدد 3- جنس 4- حالت ۽ ان جو سبب .
مثال - اسلم پنهنجي دوستن کي چيو ته هت ضرور ڪو آيل ٿو پائنجي .
پنهن ، ضمير مشترڪ ، جنس مذڪر ، عدد واحد ، حالت اضافت . چاڪاڻ
ته ”جي“ حرف اضافت پٺيان لڳل اٿس .
ڪو ، ضمير مبهم ، جنس مذڪر ، عدد واحد ، حالت فاعلي . چاڪاڻ ته فاعل
آهي ”آيل ٿو پائنجي“ فعل جو.

عدد

اسم يا ضمير جون صورتون ٻن عددن ۾ اچن ٿيون .
1- عدد واحد :- واحد جي معنيٰ آهي، اڪيلو يا هڪ .
جيڪو اسم يا ضمير اڪيلو هجي ته ان جو عدد واحد ٿيندو.
مثال - ڪپ ، عورت ، قلم ، گهوڙو، آءٌ، تون وغيره .
2 - عدد جمع :- جمع جي معنيٰ آهي گهڻا يا هڪ کان وڌيڪ .
جن اسمن يا ضميرن مان هڪ کان گهڻائي ظاهر ٿئي ، تن جو عدد جمع ٿيندو
آهي .
مثال - ڇوڪرا ، عورتون ، پڪريون ، اسين ، توهان وغيره .
نوٽ - جيڪي عدد صفت طور استعمال ٿين ، ته انهن جا وري ٻه قسم آهن .
1- عدد شماري- اهي عدد يا لفظ، جيڪي شمار ڪرڻ جي ڪم اچن .

مثال - هڪ ، ٻه ، ٽي ، چار ، پنج ، سڌ ، پنج سڌ ، هزار وغيره .

2- عدد قطاري - اهڙا عدد يا لفظ جيڪي دفعتن ، قطارن ، يا سلسلي ۾ ڪنهن شيءِ جو نمبر ڏيکارين ، تن عددن يا لفظن کي عدد قطاري چئبو آهي .
مثال - پهريون ، ٻيو ، ٽيون ، چوٿون ، پنجون ، سڌون ، هزارون وغيره .

جنس

- 1- جنسون ٻن قسمن جون آهن .
جنس مذڪر - جن اسمن يا ضميرن مان نر جي معنيٰ نڪرندي آهي يا جيڪي اسم يا ضمير نر هوندا آهن ، تن جي جنس مذڪر ٿيندي آهي .
مثال - مظهر ، اظهر ، انور ، ڊگهو ، پڪو ، ڪٽولو ، پلنگ وغيره .
2- جنس مونث - جن اسمن يا ضميرن مان ماديءَ جي معنيٰ نڪري ، تن جي جنس مونث ٿيندي آهي .
مثال - مائي ، فاطمه ، زهرا ، گئون ، پڪري ، ميز ، ڪرسي ، ڪٽ وغيره .
نوٽ - جنس سڃاڻڻ لاءِ سولو طريقو هي آهي ته انکي صفت سڏو يا سڏي لڳائي ڏسجي . جيئن ته - سڏو چوڪو ، سڏو گهر ، يا سڏي منائي ، سڏي اوطاق وغيره .

حالتون

- حالتون پنجن قسمن جون آهن .
1- حالت فاعلي - جملي ۾ جيڪو اسم يا ضمير ، فعل جو فاعل يا ڪم جو ڪندڙ هوندو آهي ، تنهن جي حالت فاعلي ٿيندي آهي .
مثال - 1- فدا حسين انب ڪڍي ٿو . 2- اسين گهر وڃون ٿا . 3- مظهر علي اچي ٿو . 4- هو گهمي ٿو .
2- حالت مفعولي - جملي ۾ جيڪو اسم يا ضمير ، فعل جو مفعول يا ڪم جو سهندڙ هوندو آهي ، تنهنجي حالت مفعولي هوندي آهي .
مثال - 1- مون ڪيوتر ڦاسايو . 2- الطاف انب کائي ٿو . 3- ڪاسائيءَ پڪو ڪنو . 4- قاسم خط لکي ٿو .
3- حالت جري - اسم يا ضمير جي اها حالت آهي ، جنهن ۾ ٻين لفظن سان لاڳاپو ظاهر

- ٿئي ۽ صحيح مطلب نڪري ۽ پر ان ۾ مالڪي ڏيکاريل نه هجي .
- مثال - 1- ميز تي ڪتاب رکيو آهي . 2- ڪپڙ مان ڪتاب ڪڍ . 3- هن کان پري ٿي . 4- دڪان تان سودو وٺ .
- نوٽ:- (نمايان ٿيل لفظن جي پٺيان حرف جر استعمال ٿيڻ ڪري سڌو لاڳاپو ٻين لفظن سان ظاهر ٿئي ٿو ۽ مالڪي به ڏيکاريل نه آهي)
- 4- حالت اضافت - اسم يا ضمير جي اها حالت آهي، جنهن ۾ واسطيدار اسم يا ضمير جو جملي ۾ ٻئي اسم سان مالڪيءَ جو لاڳاپو ڏيکاريل هجي .
- مثال - 1- احمد جو ڪتاب ڪٿي آهي؟ 2- درزيءَ قاسم جو ڪوٽ سببو. 3- هن جو نالو ڇا آهي؟ 4- پنهنجو ڪم پاڻ ڪجي .
- نوٽ :- (نمايان ٿيل لفظن جي پٺيان حالت اضافت ”حرف جر“ اچڻ ڪري ، انهن جي مالڪي ڏيکاريل آهي.)
- 5- حالت ندا - ندا جي معنيٰ آهي سڏ ڪرڻ . جڏهن واسطيدار اسم يا ضمير کي سڏ ڪيل هوندو آهي ته ان جي حالت ندا ٿيندي آهي .
- مثال - 1- او! چوڪر ڪيڏانهن ٿو وڃين؟ 2- او انور! هيڏانهن اچ . 3- او! ٽانگي وارا پنهنجي هٿ تي هل . 4- اڙي سائين! معاف ڪر .
- نوٽ:- حالت ندا فقط اسم جي ٿيندي آهي، ضمير جي حالت ندا نه ٿيندي آهي.

فعل جا قسم

- فعل جا مکيه ٻه قسم آهن .
- 1- فعل لازمي- اهڙا فعل ، جيڪي پنهنجي فاعل سان لڳل هجن ۽ انهن جو اثر ڪنهن ٻئي اسم تي نه ٿئي، تنکي فعل لازمي چوندا آهن .
- لازمي، ”لزم“ مان نڪتل آهي جنهن جي معنيٰ آهي لڳو رهڻ .
- مثال - 1- چوڪر ڊوڙي ٿو. 2- بابو اتي آهي. 3- ٻار روئي ٿو. 4- اسلم وڻ تي چڙهي ٿو.
- 2- فعل متعدي- اهڙا فعل، جي ڏيکارين ته فاعل ڪو ڪم ڪن ٿا ۽ انهن جو اثر ڪن ٻين اسمن تي ٿئي ٿو، تن کي فعل متعدي چئبو آهي .
- مثال - 1- رشيد خط لکي ٿو. 2- ڪاسائيءَ ٻڪر ڪنو. 3- درزي ڪپڙا سبي ٿو. 4- مظهر انب کائي ٿو.
- نوٽ:- فعل لازميءَ واري جملي ۾ صرف فاعل هوندو آهي، پر متعديءَ واري جملي ۾ فاعل ۽ مفعول ٻئي موجود هوندا آهن .
- فعل متعديءَ جا وري ٽي قسم آهن .

- 1- فعل متعدي معروف- اهڙا متعدي فعل، جن جو فاعل ظاهر يا ڄاتل هجي، ته انهن کي فعل متعدي معروف چئبو آهي .
معروف جي معنيٰ آهي ”ڄاتل“ .
مثال- 1- ڊرائيور ڪار هلائي ٿو. 2- واڍو دروازو ٺاهي ٿو. 3- انور خط لکي ٿو. 4- تون ڪتاب پڙهين ٿو.
- 2- فعل متعدي مجهول- اهڙا متعدي فعل، جن اصل فاعل گم هجي ۽ مفعول فري فاعل واري جاءِ تي اچي، ته اهڙن فعلن کي متعدي مجهول چوندا آهن .
مجهول جي معنيٰ آهي ”اڻ ڄاتل“ .
مثال- 1- ڪار هلائي ويئي. 2- دروازو ٺهي ٿو. 3- ڪتاب پڙهيو ويو. 4- انب ڪاٽيو.
- 3- فعل متعدي بالواسطه- اهڙا فعل جي ڏيکارين ته فعل وارا ڪم فاعل پاڻ نه، پر ٻئي کان ڪرايو آهي، ته اهڙن فعلن کي فعل متعدي مجهول چوندا آهن .
مثال- 1- سپاهيءَ وڏيري کان چور پڪڙايو. 2- احمد ظفر کان خط لکرايو. 3- صفر همت کان نانگ مارايو. 4- شاگردن کان ڪتاب پڙهايو ويو.
نوٽ:- فعل لازميءَ جي هڪ اهڙي صورت به ٿيندي آهي جنهن کي فعل اڪرتڪ چئبو آهي .
فعل اڪرتڪ- اهڙا فعل، جن جو بنياد فعل لازمي جي مصدر مان هجي پر سندن اصل فاعل گم هجي، تن کي فعل اڪرتڪ چوندا آهن .
اڪرتڪ جي معنيٰ آهي ”بي فاعل“ .
مثال- 1- سپاڻي ملبو. 2- ايندڙ سال حيدرآباد وڃبو.

فعل جي ترڪيب

- فعل سان هي حقيقتون ظاهر ڪرڻيون آهن .
- 1- ان جو قسم 2- زمان 3- پريوگ 4- ان جو فاعل ۽ مفعول .
 - مثال- 1- سڪندر، دنيا کي فتح ڪرڻ جا خواب لهندو هو. لهندو هو- فعل متعدي معروف ، زمان ماضي مدامي ، پريوگ ڪرتري ، سندس فاعل ”سڪندر اعظم“ ۽ مفعول ”خواب“ .
 - 2- نياز علي جيئن سائيڪل کڻي ٻاهر نڪتو، تيئن پير ڪسڪي ويس .
کڻي- فعل متعدي معروف ، زمان ماضي معطوفي ، سندس فاعل آهي

”نياز علي“ ۽ مفعول ”سائيڪل“
(معطوفي جي معنيٰ آهي هڪ ڪم پورو ڪري پوءِ ٻئي ڪم کي لڳي).
نڪتو- فعل متعدي معروف ، زمان ماضي ، پريوگ ڪرتري ، فاعل اٿس
”نياز علي“ ۽ مفعول ”سائيڪل“.
ڪسڪي ويو- فعل لازمي ، زمان ماضي مطلق ، پريوگ ڪرتري ، فاعل
”نياز علي“ ۽ مفعول ”سائيڪل“ اٿس .

ظرف جا قسم

- 1- ظرف زمان- زمان لفظ جي معنيٰ آهي وقت .
اهڙا ظرف جيڪي جملي ۾ فعل سان لڳن ۽ انهن مان ”وقت“ جي معنيٰ
نڪري ، تن کي ”ظرف زمان“ چئبو.
مثال- هاڻي ، پوءِ ، اڃ ، سڀاڻي ، ڪالهه ، پرينءَ ، نيٺ ، ٻيهر ، ٻيپهري ،
سمهڙي ، صبح ، شام ، منجهند ، هيڪر ، وري ، ڪڏهن ، روزانو ، مهيني
سر ، سال ، سال ، هرروز ، ماهيانو ، ساليانو وغيره .
- 2- ظرف مڪان- مڪان جي معنيٰ آهي ”جڳهه“ .
اهڙا ظرف جيڪي جملي ۾ فعل سان لڳن ۽ انهن مان ”جاءِ“ جي معنيٰ
نڪري ، تن کي ”ظرف مڪان“ چئبو.
مثال- هيٺ ، مٿي ، اندر ، ٻاهر ، هٿ ، هٿ ، ڪٿ ، هيٺي ، هوڏي ،
هتي ، هتي وغيره .
- 3- ظرف تميز- تميز لفظ جي معنيٰ آهي ”امتياز“ .
اهڙا ظرف جيڪي جملي ۾ فعل ، صفت يا ٻئي ظرف سان لڳن ۽ انهن مان
”ريت“ يا ”قدر“ جي معنيٰ ظاهر ٿئي ، تن کي ”ظرف تميز“ چئبو آهي .
مثال- هوريان ، ڏاڍيان ، آهستي ، مس مس ، تمام ، جلدي ، دليون ، جانيون
وغيره .
- 4- ظرف نفی يا ناڪاري- نفی لفظ جي معنيٰ آهي ”انڪار“ .
اهڙا ظرف جيڪي جملي ۾ فعل سان لڳن ۽ انهن مان ناڪار يا انڪار جي
معنيٰ نڪري ، تن کي ”ظرف نفی“ چوندا آهن .
مثال- نڪو ، نه ، نڪا ، نڪي ، ڪونه ، مَر ، ڪين وغيره .
ظرف هاڪاري- اهڙا ظرف جن مان هاڪار جي معنيٰ نڪري .

ظرف جي ترڪيب

- 1- ان جو قسم 2- فعل ، صفت يا ٻئي ظرف مان ڪنهن سان لکي ٿو.
مثال- اڄ اتي تمام گهڻو گهمسان هوندو، تنهن ڪري مان ڪين هلندس .
اڄ - ظرف زمان ، لڳي ٿو ”هوندو“ فعل سان .
اتي - ظرف مڪان ، لڳي ٿو ”هوندو“ فعل سان .
تمام- ظرف تميز، لڳي ٿو ”گهڻو“ صفت سان .
ڪين - ظرف نفی ، لڳي ٿو ”هلندس“ فعل سان .

مصدر

- مصدر جي معنيٰ صادر ٿيڻ يا ڦٽڻ جي جاءِ .
ڪمن جا نالا، جن جي پٺيان ”ڻ“ هجي ته اهڙن نالن کي ”مصدر“ يا ”اسم مصدر“ چئبو آهي .
مثال- هئڻ ، اچڻ ، وڃڻ ، لڪڻ ، مارڻ ، پڙهڻ ، بيهڻ وغيره .
نوٽ :- سڀئي زمان مصدر مان نڪرندا آهن .

امر

- فعل جي صورت ، جا ڏيکاري ته فاعل کي ڪم ڪرڻ لاءِ حڪم ڪيل يا منت ڪيل آهي ته ان کي ”امر“ چوندا آهن .
مثال- لک ، پڙه ، اچ ، ڪجو وغيره .
امر جا ٻه قسم آهن .
- 1- امر حال- فعل جي اهڙي صورت جا ڏيکاري ته فاعل کي فعل واري ڪم ڪرڻ لاءِ هلندڙ وقت لاءِ حڪم يا منت ڪيل آهي ، ته ان کي ”امرحال“ چئبو .
مثال- لک ، لکو ، پڙه ، پڙهو ، اچ ، اچو ، ٺاه ، ٺاهيو وغيره .
نوٽ :- امر حال ٻن عددن ۾ هوندو آهي .
 - 1- امر حال واحد 2- امر حال جمع .

- 2- امر استقبال- فعل جي اهڙي صورت جا ڏيکاري ته فاعل کي فعل واري ڪم کي ايندڙ وقت ۾ ڪرڻ لاءِ حڪم يا منت ڪيل آهي، ته ان کي امر استقبال چوندا آهن .
- مثال- لڪج ، لڪجو، پڙهج ، پڙهجو، ڪج ، ڪجو، ويڃ ، ويڃو، اچج ، اچجو وغيره .
- نوٽ :- امر استقبال به ٻنهي عددن ۾ هوندو آهي .
- 1- امر استقبال واحد 2- امر استقبال جمع .
- اچ (واحد) : اچجو (جمع)

اسم مشتق (ڪردنت)

- ڪردنت پنجن قسمن جا آهن .
- 1- اسم فاعل- اهڙا لفظ جيڪي ڪم جا ڪندڙ ۽ انهن جو بنياد مصدر مان هجي ۽ اهي صفت جو ڪم به ڏين، تن کي اسم فاعل چوندا آهن .
- مثال- لڪندڙ، پڙهندڙ، ماريندڙ، ڪپيندڙ، جياريندڙ وغيره .
- نوٽ :- امر واحد جي پويان ”يندڙ“ يا ”ندڙ“ ملائڻ سان امر واحد ٺهندو آهي .
- 2- اسم مفعول- اهڙا لفظ جن جو بنياد اسم مصدر مان هجي ۽ اهي ڏيکارين ته ساڻن لاڳو اسمن تي يا جن اسمن بجاءِ اهو ڪم آيل هجي، تن تي ڪو اڳ ڪم ٿيل آهي تن کي اسم مفعول چوندا آهن .
- مثال- ماريل يا ماريو. لڪيل يا لڪيو، ڪٽيل يا ڪٽيو، پڙهيل يا پڙهيو وغيره.
- نوٽ- امر حال واحد جي پويان ”يو“ يا ”يل“ ملائڻ سان اسم مفعول ٺهندو آهي .
- 3- اسم حال- فعل جون اهڙيون صورتون جي ڏيکارين ته فاعل هڪ ڪم کي جاري رکندي ٻئي ڪم کي لاڳو يا لڳندو، تن کي اسم حال چوندا آهن .
- مثال- 1- اسلم پٽ کي ماريندو، گهر ويو.
- 2- قاسم انب کائيندو، هت آيو.
- نوٽ :- امر حال واحد جي پويان ”ندو“ يا ”يندو“ وجهڻ سان اسم حال ٺهندو آهي .
- 4- اسم استقبال- هن اسم مان اها خبر پوندي آهي ته ڪم ايندڙ وقت ۾

ٿيڻو آهي .

مثال - 1- توکي وڃڻو آهي . 2- مونکي اڄ خط لکڻو آهي .

3- هن کي هن سال امتحان ڏيڻو آهي . 4- هنن کي مون وٽ اچڻو آهي .

نوٽ :- امر حال واحد جي پويان ”ٿو“ ملائڻ سان ”اسم استقبال“ ٺهندو آهي 5-

ماضي معطوفي - معطوفي لفظ ”عطف“ مان نڪتل آهي ، جنهن جي

معنيٰ آهي ”ڳنڍڻ“ . فعل جون اهڙيون صورتون جيڪي فاعل جي ٻن جملن کي پاڻ ۾ ڳنڍين ۽ ڏيکارين ته فاعل هڪ ڪم پورو ڪري پوءِ ٻئي ڪم کي لڳو آهي ، ان کي ماضي معطوفي ڪوٺبو آهي .

مثال - 1- افضل پٽ کي ماري ، گهر ويو .

2- انور خط لکي ، ٽپال ۾ وڌو .

3- آءُ چانهه پي ، گهر ويس .

نوٽ :- امر حال واحد جي پويان ”اي“ ملائڻ سان ماضي معطوفي ٺهندو آهي

زمان

”زمان“ جي معنيٰ آهي ”وقت“ . زمان فعل سان لڳندو آهي ۽ ٻڌائيندو آهي

ته فعل وارو ڪم ڪهڙي وقت ٿيو يا ٿيندو .

مڪيه زمان هيٺيان آهن .

1- زمان حال - ”حال“ لفظ جي معنيٰ آهي ”هلندڙ“ . فعل جي اها صورت

جا ڏيکاري ته فعل وارو ڪم، هلندڙ وقت ۾ ٿئي ٿو، تنهن فعل جو ”زمان حال“ ٿيندو .

مثال - 1- مان اچان ٿو . 2- اهي ماني کائڻ ٿا .

2- زمان ماضي - ماضي لفظ جي معنيٰ آهي ”گذريل“ . فعل جي اها صورت

جا ڏيکاري ته ، فاعل، فعل وارو ڪم گذريل وقت ۾ ڪيو آهي ، ته ان فعل جو زمان، ”زمان ماضي“ ٿيندو .

مثال - 1- تو ماني کاڌي . 2- هن وڻ وڍيو .

3- زمان مستقبل - مستقبل لفظ جي معنيٰ آهي ”ايندڙ وقت“ . فعل جي

اها صورت ، جا ڏيکاري ته ، فعل وارو ڪم ايندڙ وقت ۾ ٿيندو، ته ان فعل جو زمان ، ”زمان مستقبل“ ٿيندو .

مثال - 1- اسلم گهر ويندو . 2- نسيم سبق پڙهندي .

- 4- زمان مضارع- ”مضارع“ لفظ جي معنيٰ آهي ”ٻن جو پائيوار هئڻ“.
 فعل جي اها صورت ، جا ڏيکاري ته فعل وارو ڪم، ايندڙ وقت يا هلندڙ وقت ۾ ٿي رهيو آهي، تنهن کي فعل جو ”زمان مضارع“ چوندا آهن .
 مثال - 1- آءُ لکان 2- هي اچي .
- 5- زمان حال مدامي- مدامي لفظ جي معنيٰ آهي ”هميشه يا دائر“.
 فعل جي اها صورت ، جا ڏيکاري ته فعل وارو ڪم، هلندڙ وقت ۾ هميشه پيو ٿيندو آهي ، ته ان فعل جو زمان ” زمان حال مدامي “ ٿيندو آهي .
 مثال - 1- آءُ لکندو آهيان . 2- اسلم پتڪو ٻڌندو آهي .
- 6- زمان حال استمراري- استمراري لفظ جي معنيٰ آهي ”جاري رهڻ“.
 فعل جي اها صورت جا ڏيکاري ته ، فعل وارو ڪم شروع ڪيل آهي يا اڃا جاري آهي ، تنهن فعل جو زمان ” زمان حال استمراري “ ٿيندو آهي .
 مثال - 1- تون اڃا لکين پيو . 2- اسان ڪپڙو خريد ڪيون ٿا پيا .
- 7- زمان حال متشقي- متشقي لفظ جي معنيٰ آهي ”شڪ هئڻ“.
 فعل جي اها صورت جا ڏيکاري ته ، فعل واري ڪم جو هلندڙ وقت ۾ ٿيڻ جو شڪ آهي ، ته ان فعل جو زمان ” زمان حال متشقي “ ٿيندو آهي .
 مثال - 1- افضل پڙهندو هوندو . 2- اسان لکندا هونداسون . 3- هو گهر ايندا هوندا .
- 8- زمان ماضي مدامي- فعل جي اها صورت ، جا ڏيکاري ته فعل وارو ڪم گذريل وقت ۾ هميشه ٿيندو هو، تنهن کي ” زمان ماضي مدامي “ چوندا آهن .
 مثال - 1- آءُ لکندو هوس . 2- پٽيوالو ڪلاس صاف ڪندو هو .
- 9- زمان ماضي استمراري- فعل جي اهڙي صورت جا ڏيکاري ته ، فعل وارو ڪم گذريل وقت ۾ جاري هو، تنهنجو زمان ” زمان ماضي استمراري “ ٿيندو آهي .
 مثال - 1- مون لکيو پئي . 2- جميل ڪار هلائي پي .
- 10- زمان ماضي متشقي- فعل جي اهڙي صورت ، جا ڏيکاري ته فعل واري ڪم جي گذريل وقت ۾ ٿيڻ ۾ شڪ آهي ، تنهن کي ” زمان ماضي متشقي “ چوندا آهن .
 مثال - 1- مون لکيو هوندو . 2- چوڪرن راند کيڏي هوندي .
- 11- زمان ماضي مطلق- مطلق لفظ جي معنيٰ آهي ”پورو“ . فعل جي اها صورت ، جا ڏيکاري ته فعل وارو ڪم گذريل وقت ۾ ٿي چڪو آهي ، ته

- ان فعل جو زمان ”زمان ماضي مطلق“ ٿيندو.
 مثال - 1- مون پڙهيو. 2- ماڻهن ڪتو ماريو.
 12- زمان ماضي قريب- قريب لفظ جي معنيٰ آهي ”ويجهو“.
 فعل جي اها صورت جا ڏيکاري ته فعل وارو ڪم ويجهڙائيءَ ۾ ٿي چڪو آهي، تنهن جو زمان ”زمان ماضي قريب“ ٿيندو آهي.
 مثال - 1- مون لکيو آهي. 2- ڪڪڙ آيو لاٿو آهي.
 13- زمان ماضي بعيد- بعيد معنيٰ آهي ”ڏور يا پري“. فعل جي اها صورت جا ڏيکاري ته فعل وارو ڪم گهڻو وقت اڳ ٿي چڪو آهي، تنهنجو زمان ”زمان ماضي بعيد“ ٿيندو آهي.
 مثال - 1- اسان پڙهيو هو. 2- وادي ڪرسي ٺاهي هئي.
 14- زمان ماضي شرطيه- فعل جي اها صورت جا ڏيکاري ته، فعل وارو ڪم گذريل وقت ۾ پورو ٿئي ها جيڪڏهن پيل شرط پورو ٿئي ها.
 مثال - 1- آءُ لکان ها جيڪڏهن قلم هجي ها.
 2- اسلم نانگ ماري ها جيڪڏهن لٺ هجيس ها.
 15- زمان مستقبل استمراري- فعل جي اها صورت جا ڏيکاري ته فعل وارو ڪم ايندڙ وقت ۾ جاري رهندو، تنهن جو زمان ”زمان مستقبل استمراري“ ٿيندو آهي.
 مثال - 1- اسان پيا پڙهنداسون. 2- چوڪرا راند پيا کيڏندا.
 3- کير وارو کير آڻيندو پيو، توهان ڳڻتي نه ڪريو.

گردان

ضمير جو قسم	عدد واحد	عدد جمع
	مذڪر- مونث	مذڪر- مونث
ضمير متڪلم	آءُ پيو لکندس- آءُ پئي لکنديس	اسان پيا لکنداسون- اسان پيون لکنديوسين
ضمير حاضر	تون پيو لکئين- تون پئي لکئينءَ	توهان پيا لکندا- توهان پيون لکنديون
ضمير غائب	هو پيو لکندو- هو پئي لکندي	اهي پيا لکندا- اهي پيون لکنديون

پريوگ

فعل جو فاعل يا مفعول سان جيڪو لاڳاپو هوندو آهي، تنهن لاڳاپي کي

”پريوگ“ چوندا آهن . يعني فعل، جملي ۾ پنهنجي فاعل يا مفعول سان جنس، عدد يا ضمير ۾ ڦرندو آهي ۽ ان لاڳاپي کي ”پريوگ“ چئبو آهي . پريوگ جا ٽي قسم آهن .

1- پريوگ ڪرتري- ”ڪرتري“ لفظ جي معنيٰ آهي ڪرتار، يعني فاعل سان واسطو رکندڙ. هي اهو پريوگ آهي، جنهن ۾ فعل پنهنجي ڪرتار يعني فاعل سان مقرر حقيقتن (عدد، جنس ۽ ضمير) ۾ ڦرندو يا ملندو آهي . مثال- (الف) فعل جو عدد ۾ ڦرڻ .

عدد جمع

اسين اچون ٿا
توهان اچو ٿا
هو اچن ٿا

عدد واحد

آءٌ اچان ٿو
تون اچين ٿو
هو اچي ٿو

مثال- (ب) فعل جو جنس ۾ ڦرڻ .

مونث

آءٌ اچان ٿي
تون اچين ٿي
هوءَ اچي ٿي

مذڪر

آءٌ اچان ٿو
تون اچين ٿو
هو اچي ٿو

نوٽ:- هيٺين قسمن جي فعل جو پريوگ ”ڪرتري“ ٿيندو آهي .

1- فعل لازمي سڀ 2- فعل متعدي مجهول سڀ 3- فعل متعدي معروف، جن جو بنياد اسم مفعول مان نه هجي .

2- پريوگ ڪرمطي- ”ڪرمطي“ لفظ جو مطلب آهي مفعول سان لاڳاپو.

فعل جو اهو پريوگ آهي جنهن ۾ فعل مقرر حقيقت (عدد، جنس ۽ ضمير) ۾ پنهنجي مفعول سان ڦري يا ملي .

مثال- (الف) فعل جو عدد ۾ ڦرڻ .

مونث

مون انب کاڌا
تو انب کاڌا
هن انب کاڌا

مذڪر

مون انب کاڌو
تو انب کاڌو
هن انب کاڌو

مثال- (ب) فعل جو جنس ۾ ڦرڻ .

مونث

مون دري پڳي

مذڪر

مون در پڳو

تو دري پڳي تو در پڳو
هن دري پڳي هن در پڳو

3- پريوگ پاوي- ”پاوي“ لفظ جي معنيٰ آهي ”نيارو يا الڳ“.

فعل جو اهو پريوگ آهي، جنهن ۾ فعل، پنهنجي فاعل توڙي مفعول سان مقرر حقيقتن (عدد، جنس ۽ ضمير) موجب نه ڦرندو آهي، تنهن کي ”پريوگ پاوي“ چئبو آهي.

مثال- فعل جو فاعل ۽ مفعول جي عدد موجب نه ڦرڻ.

عدد واحد	عدد جمع
مون ڪڪڙ کي ڪنو	اسان ڪڪڙن کي ڪنو
تو ڪڪڙ کي ڪنو	توهان ڪڪڙن کي ڪنو
هن ڪڪڙ کي ڪنو	هنن ڪڪڙن کي ڪنو
مثال- فعل جو فاعل ۽ مفعول جي جنس موجب ڦرڻ.	

مذڪر	مونث
مون ڪڪڙ کي ڪنو	مون ڪڪڙ کي ڪنو
تو ڪڪڙ کي ڪنو	تو ڪڪڙ کي ڪنو
هن ڪڪڙ کي ڪنو	هن ڪڪڙ کي ڪنو
نوٽ:- اهي متعدي معروف فعل، جن جو زمان ”اسم مفعول“ مان ٺهيل آهي ۽ مفعول جي پٺيان ”کي“ لفظ آهي ته انهن جو پريوگ پاوي ٿيندو.	

بيھڪ جون نشانين

1- ٿورو دم- ٿوري دم جي نشاني آهي (۲) .

جنهن هنڌ تي هيءَ نشاني ڏنل هجي، اتي ٿورو ساهه ڪڍي وٺجي.

(الف) جڏهن ڪنهن جملي ۾ به يا وڌيڪ ساڳئي قسم جا لفظ ڪم آيل هجن ته انهن جي وچ ۾ ٿورو دم ڏجي.

مثلاً- 1- قاسم، مظهر، الطاف ۽ فدا ميلي تي ويا.

2- اخلاق حسين، اخلاق وارو، هوشيار، محنتي ۽ چالاڪ چوڪر آهي.

3- اسلم هينئر ٽپي، ڪڏي، ڪلندي گهر ويو.

(ب) مرتب جملن ۾ جي مداري جملا استعمال ٿيل هوندا آهن، تن جي پٺيان ٿورو دم ڏيڻ گهرجي.

- مثلاً - 1- جڏهن آءُ گهر پهتس ، تڏهن پنج ٿيا هئا .
 2- جيڪڏهن تون محنت ڪندين ، ته ڪامياب ٿيندين .
- 2- اڌ دم - اڌ دم جي نشاني آهي (ڌ)
 جنهن هنڌ هي نشان هجي ، اتي ٿوري کان وڌيڪ ساه کڻجي .
 هيٺيان قاعدا ۽ مثال ڏيان ۾ رکو .
 (الف) جڏهن مرکب جملن ۾ ڪي ڌار ڌار خيالن وارا جملا هجن ، پر
 سندن پاڻ ۾ ڪو ظاهري خواه معنوي لاڳاپو هجي ، تن جي وچ ۾ اڌ دم ڏبو
 آهي .
 مثلاً - 1- بادشاه پنهنجي عقل سان ملڪ هلائي ٿو ، سپاهي ان لاءِ وڙهي ٿو ،
 جج انصاف ڪري ٿو ، ائين آهي ، تڏهن ماڻهو دنيا ۾ هلي ٿو .
 (ب) جڏهن ٻن ڌار ڌار خيالن وارا اصطلاح گڏ اچن يا اهي پاڻ ۾ واسطو
 رکندڙ هجن ته انهن جي وچ ۾ اڌ دم ڏيڻ گهرجي .
 مثلاً - 1- ڌڻ ته ڌڻي ، نه ته وڪڻ ڪڍي ؛ وارته ڦٽي ، نه ته ڪوڙاء ڪڍي .
- 3- دم - دم جي نشاني آهي (:)
 جتي ڪنهن ماڻهوءَ جا چيل الفاظ هوبهو لکڻا هجن ، ته انهن جي اڳيان هي
 دم استعمال ڪجي .
 هيٺ ڏنل مثال ۽ قاعدا ڏيان ۾ رکو .
 (الف) جنهن شيءِ جو بيان ڪجي ، تنهن شيءِ ۽ ان جي ڪيل بيان جي
 جي وچ ۾ دم ڏجي .
 مثلاً - ڪرسي : ڪاٺ يا لوھ جي ٺهيل آهي ، ۽ وهڻ جي ڪم ايندي آهي .
 (ب) جڏهن شين جي فهرست يا ياداشت ڏجي ، تڏهن ياداشت وارين شين
 جي اڳيان دم ڏجي .
 مثلاً - مون کي هي شيون ضرورت ۾ آهن : ڪوٽ ، مفلر ، پينٽ ۽ سئٽر .
 (ت) جڏهن ڪا چوڻي يا ڪنهن جا چيل لفظ هوبهو مثال طور ڏيڻا هجن ،
 تڏهن انهن چيل لفظن جي اڳيان دم ڏجي .
 مثلاً - شاھ صاحب فرمايو آهي : تتي تڏي ڪاه ، ڪانهي ويل وهڻ جي .
- 4- پورو دم - پوري دم جي نشاني آهي (.)
 جتي هي نشان ڏنل هجي ، اتي چڱو وقت بيهجي ۽ ساه کڻجي . جتي هڪ
 خيال وارو جملو پورو ٿئي ، اتي پورو دم ڏجي يا جتي هڪ کان وڌيڪ اهڙا
 جملا هجن ، جن جو پاڻ ۾ ڪوبه لاڳاپو نه هجي ، ته انهن جي وچ ۾ پورو دم

- ڏيئي ڇڏجي .
- مثلاً - 1- انور حيدرآباد کان واپس آيو آهي .
- 2- هينئر آءٌ سکر وڃان ٿو. پنجن ڏينهن کان پوءِ واپس ايندس .
- 5- سوال جي نشاني - سوال جي نشاني آهي (؟)
- جنهن هنڌ تي اهو نشان ڏنل هجي ، ته ان کي سوال پڇڻ واري لهجي سان پڙهجي ، يا جتي سوال پڇڻ مقصود هجي ، اتي هي نشان ڏجي .
- مثلاً - 1- تنهن جو نالو ڇا آهي؟
- 2- ڇا افضل آيو آهي؟
- 3- ڪيڏانهن پيو وڃين؟
- 4- تو هيءُ حساب ڪيئن ڪيو آهي؟
- 6- ندا جي نشاني - ندا جي نشاني آهي (!)
- جنهن جاءِ تي هيءُ نشاني هجي ، اتي دل جي ڪيفيت (جهڙي به هجي) ظاهر ڪرڻ گهرجي .
- مثلاً - (اچرج يا عجب) : مار، هي نانگ ته ڏسو!
- (جوش) واه ڙي يار، مون کي اڪيلو ڦٽو ڪري وئين!
- (ڏک) افسوس ، خادم ناپاس ٿي پيو!
- (سڌ) شل آءٌ امتحان ۾ پاس ٿيان!
- (خوشي) واه واه ، اڄ ڏاڍو سٺو ڏينهن ٿيو آهي!
- 7- واک جون نشانيون - واک جون نشانيون آهن (“ ”)
- هن جي استعمال لاءِ هي مثال ڏسو.
- (الف) جنهن تي مضمون لکڻو هجي. ان کي واک جي نشانين ۾ بند ڪجي .
- جئن ته ڪنهن به هڪ تي مضمون لکو: ”هوائي جهاز“، ”جنگ“، ”حياءُ“.
- (ب) ڪنهن جو شعر، قول يا چيل لفظ بيان ڪرڻا هجن ، ته انهن کي واک جي نشانين ۾ بند ڪجي .
- جئن ته : 1- شاه صاحب فرمايو آهي: ”تتي ٿڌيءَ ڪاه ، ڪانهي ويل وهڻ جي“
- 2- چوٿين ڪتاب ۾ لکيل آهي ته : ”عضون ۾ ننڍو عضوو زبان آهي ، پر ڪيڏا نه اپ تي ڦاڙي“.

صفت جا قسم

- 1- صفت وصفي- اهڙا لفظ جيڪي اسم جو گڻ ، اوگڻ ۽ قسم وغيره ٻڌائين.
مثال- چڱو، بچڙو، بندرو، ماهيو، سامونڊي وغيره .
- 2- صفت عددي- اهڙا لفظ جيڪي اسم جو عدد يا انداز ٻڌائين .
مثال- پهريون نمبر، چوٿون آسمان ، ستون ڪتاب وغيره .
- 3- صفت ضميري- اهڙا لفظ جيڪي ضمير جي شڪل ۾ اچي صفت جو ڪم ڏين .
مثال- ڪا ڏاڇي ، اهڙو محلات .

صفت جا درجا

- 1- صفت خالص- اهو لفظ جو ڪنهن اسم جي ساراه جي پيٽ، ڪنهن ٻئي اسم سان نه ڪري .
مثال- جهانگير عادل بادشاهه هو.
- 2- صفت تفصيل- اهو لفظ جنهن مان هڪ اسم جي ساراه جي ، هڪ ٻئي سان پيٽ هجڻ بابت خبر پوي .
مثال- جهانگير شيرشاهه سوريءَ کان وڌيڪ عادل بادشاهه هو.
- 3- صفت مبالغو- اهو لفظ جنهن مان هڪ اسم جي ساراه جي، گهڻن اسمن سان پيٽ هجڻ بابت خبر ملي .
مثال- جهانگير، هندوستان جي سڀني بادشاهن کان وڌيڪ عادل بادشاهه هو.

صفت جي ترڪيب

صفت جو اسم سان لاڳاپو ڏيکارڻو پوندو آهي ته ڪهڙي اسم سان لڳي ٿي ۽ ان بابت ڇا ٻڌائي ٿي .

مثال

- 1- جهڙي نيت تهڙي مراد .
جهڙي- صفت ضميري، لڳي ٿي ”نيت“ اسم سان .
تهڙي- ضميري صفت، لڳي ٿي ”مراد“ اسم سان .

2- سنڌيءَ جو مشهور پهاڪو آهي ته ،
 ”ڏاچي هڻي ڏه ته توڏو هڻي تيرهن“ .
 مشهور - صفت خالص ، لڳي ٿي ”پهاڪو“ اسم سان .
 ڏه - صفت عدد شماري، لڳي ٿي ”ڏاچي“ اسم سان .
 تيرهن - صفت عدد شماري، لڳي ٿي ”توڏو“ اسم سان .

حرف جر جي ترڪيب

ٻڌائڻو آهي ته ڪهڙي اسم يا ضمير سان لڳي ٿي .
 مثال - هر هڪ شاگرد کي ڪلاس ۾ فضيلت سان هلڻ گهرجي .
 کي - حرف جر، لڳي ٿي ”شاگرد“ اسم سان .
 ۾ - حرف جر، لڳي ٿي ”ڪلاس“ اسم سان .
 سان - حرف جر، لڳي ٿي ”فضيلت“ اسم سان .

حرف جملي جي ترڪيب

ٻڌائڻو آهي ته ڪهڙن لفظن ، جملي ۾ يا ٻن جملن کي پاڻ ۾ ملائي
 ٿو .
 مثال - روزا ۽ نمازون چڱا ڪم آهن ، پر خلق جي خدمت به نيڪ عبادت
 آهي .

۽ - حرف جملو، ڳنڍي ٿو ٻن لفظن ”روزا“ ۽ ”نمازون“ کي .
 پڻ - حرف جملو، ڳنڍي ٿو جملي جي ٻن ڀاڱن کي .
 پر - حرف جملو، ڳنڍي ٿو ٻن جملن کي ”روزا ۽ نمازون پڻ چڱا ڪم آهن“
 ۽ ٻيو خلق جي خدمت به نيڪ عبادت آهي .
 به - حرف جملو، ڳنڍي ٿو ٻن ڀاڱن کي .

حرف ندا جي ترڪيب

ٻڌائڻو آهي ته دل جي ڪهڙي ڪيفيت ظاهر ڪري ٿو .
 مثال - مار! ڳالهه ۾ ته ڪجهه به ڪونه هو .
 مار! - حرف ندا ، معنيٰ ڏيکاري ٿو عجب جي .
 افسوس! جو تنهنجا سڀ ڏور مري ويا .
 افسوس! - حرف ندا ، معنيٰ ڏيکاري ٿو ڏک جي .

چيد ڪرڻ

چيد ڪرڻ کي ”تفريق ڪرڻ“ به چوندا آهن .
 جملي ۾ مکيه ٽي ڀاڱا هوندا آهن . 1- فاعل 2- مفعول 3- فعل .
 پهرئين ڀاڱي کي ”مبتدا“ ۽ پوين ٻن ڀاڱن کي ”خبر“ چوندا آهن .
 ڪن جملن ۾ هر هڪ ڀاڱي جو وڌاءُ يا لڳ پڻ هوندو آهي ، جنهن جو احوال هيٺ ڏجي ٿو .

1- فاعل جو لڳ- صفاتي لفظ يا صفاتي تڪون، جيڪي فاعل جو وڌاءُ ڪن ٿيون يا فاعل بابت ڪجهه ٻڌائين ٿيون ، تن کي ”فاعل جو لڳ“ چئبو آهي .
 مثال - 1- چوڪر آيو .

2- ڳاڻڻو چوڪر آيو .
 3- چڱو ڳاڻڻو چوڪر آيو .
 4- تمام چڱو ڳاڻڻو چوڪر آيو .
 5- سڀني کان تمام چڱو ڳاڻڻو چوڪر آيو .
 چٽيون ٿيل صفتون يا صفاتي تڪون، فاعل (چوڪر) جو وڌاءُ آهن يا ان بابت ڪجهه ٻڌائين ٿيون، تنهنڪري ”فاعل جو لڳ“ آهن .

2- مفعول جو لڳ- صفاتي لفظ يا صفاتي تڪون، جيڪي مفعول جو وڌاءُ ڪن ٿيون يا مفعول بابت ڪجهه ٻڌائين ٿيون، تن کي ”مفعول جو لڳ“ چئبو آهي .
 مثال - 1- مون ڏاڙهون کاڌو .

2- مون پڪل ڏاڙهون کاڌو .
 3- مون ڏاڍو پڪل ڏاڙهون کاڌو .
 4- مون تمام ڏاڍو پڪل ڏاڙهون کاڌو .
 چٽيون ٿيل صفتون يا صفاتي تڪون، مفعول (ڏاڙهون) جو وڌاءُ ڪن ٿيون ، يا ان بابت ڪجهه ٻڌائين ٿيون ، تنهنڪري ”مفعول جو لڳ“ آهن .
 3- فعل جو لڳ- ظرف يا ظرفي تڪون، جي فعل جو وڌاءُ ڪن ٿا ، سي فعل جو لڳ آهن .

مثال - 1- قاسم آيو .
 2- قاسم اڃ آيو .
 3- قاسم اڃ سکر کان آيو .
 4- قاسم اڃ صبح جو سوير سکر کان آيو .
 چٽيون ٿيل ظرف يا ظرفي تڪون، فعل ”آيو“ جو وڌاءُ ڪن ٿيون يا ان بابت

ڪجهه ٻڌائين ٿيون ، تنهنڪري اهي ”فعل جو لڳ“ آهن .

مفرد (simple) جملن جو چيد- مفرد معنيٰ ”اچڙو يا اڪيلو“. يعني سولو رواجي جملو.

مثال - 1- اڄ رات هن بهادر سپاهيءَ هڪ ٿلهو متارو چور پڪڙيو.

2- هن ڪاري رنگ واري چوڪر اسانجي باغ مان اڄ پڪل انب پٽيا.

مبتدا				خبر	
فاعل	فاعل جو لڳ	مفعول	مفعول جو لڳ	فعل	فعل جو لڳ
1- سپاهي	هن بهادر	چور	هڪ ٿلهو متارو	پڪڙيو	اڄ رات
2- چوڪر	هن ڪاري رنگ واري	ڏاڙهون	ڪيترائي پڪل	پٽيا	اسانجي باغ مان اڄ

سمجهاڻي- فعل چونڊي فعل واري خاني ۾ رکجي . فاعل چونڊي فاعل واري خاني ۾

رکجي . مفعول چونڊي مفعول واري خاني ۾ رکجي . تنهن کان پوءِ فاعل

سان واسطو رکندڙ صفتون يا صفاتي تڪون، مفعول سان واسطو رکندڙ

صفتون يا صفاتي تڪون ، فعل سان لڳندڙ ظرف يا ظرفي تڪون گولي هر

هڪ جي لڳ واري خاني ۾ لکجن .

مرڪب (compound) جملن جو چيد- مرڪب معنيٰ ”گنڊيل“ ، يعني ٻه يا وڌيڪ جملا،

جن مان هر هڪ پنهنجي جدا معنيٰ ڏيکاري ۽ هڪ ٻئي تي مدار رکندڙ نه هجن .

1- احمد اڄ بازار مان ڪپڙا خريد ڪيا ۽ مون ڪتاب ورتا .

2- اڄ مون وٽ پار جا مهمان آيا آهن، تنهنڪري آءٌ حيدرآباد ڪونه ويندس .

مبتدا				خبر	
فاعل	فاعل جو لڳ	مفعول	مفعول جو لڳ	فعل	فعل جو لڳ
احمد مون	-----	ڪپڙو ڪتاب	----- --	خريد ڪيو ورتا	اڄ بازار مان
مهمان آءٌ	پار جا	-----	-----	آيا آهن ويندس	اڄ مون وٽ حيدرآباد ڪونه

مرتب (complex) جملن جو چيد- مرتب معنيٰ ”ترتيب وار“.

هن جملي ۾ هڪ خاص جملو ۽ ٻيا ٻه چار جملا مٿس مدار رکندڙ گڏجي ڪتب ايندا آهن .

1- هي پير مرد شخص ، جنهن ڪالهه مون کي پنج روپيه ڏنا هئا ، سو اڃ وري هت آيو آهي .

2- هن چور، جنهن پر سال منهنجي گهر کي ڪاٽ هنيو هو، تنهن اڃ وري احمد جي گهر جي چوري ڪئي .

مبتدا			خبر		
فاعل	فاعل جو لڳ	مفعول	مفعول جو لڳ	فعل	فعل جو لڳ
شخص جنهن	هي پير مرد جنهن ڪالهه مون کي 5 روپيه ڏنا هئا	----- روپيه	----- پنج ، مون کي	آيو آهي ڏنا هئا	وري اڃ هتي ڪالهه
چور جنهن	هن، جنهن پر سال منهنجي گهر کي ڪاٽ هنيو هو.	هن ڪاٽ- گهر	----- منهنجي کي	ڪئي آهي هنيو هو	اڃ وري پر سال

سنڌي محاورا

محاورو	معنيٰ	محاورو	معنيٰ
ڪن پرڻ	برغلائڻ	پشيمانيءَ جا ڳوڙها وهائڻ	شرمندو ٿيڻ
ڏيل ڌارڻ	ڪنڀڻ	وايون بتال ٿيڻ	واٽڙو ٿيڻ، منجهي پوڻ
ورثاءُ ڪرڻ	هلت يا سلوڪ ڪرڻ	هلچل مچي وڃڻ	شور ٿيڻ
ڪمر ڪشي بيهڻ	همت سان تياري ڪرڻ	تند تنوارڻ	ياد ڪرڻ
ڪنڌ نائڻ	پيش پوڻ	دل ۾ تير وانگر چيڻ	گهرو اثر ڪرڻ
فروغ ڏيارڻ	ترقي ڪرائڻ	هضم ڪرڻ	قبائلي وڃڻ
نجات حاصل ٿيڻ	چوٽڪارو ملڻ	عيد ملهائڻ	خوشي ڪرڻ

خيرات ڏيڻ فضول يا اجايو خرچ ڪرڻ ديدار ڪرائڻ ويامڻ مقابلو ڪرڻ ڪوشش ڪرڻ درگذر ڪرڻ نقصان ۾ وڃڻ ننڊ جا ڍڪر اچڻ مڃڻ رات جاڳندي گذارڻ حيرت ۾ پئجي وڃڻ سج ٿيڻ سخت ٿڌ ٿيڻ بي شناس ٿيڻ پتو نه پوڻ سجايو ٿيڻ زبان کي روڪڻ تياري ڪرڻ تڪليف ۾ پوڻ دٻائڻ نااميد ڪرڻ پيارو گهرڻ تاڙڻ پاڙون ختم ڪرڻ ڪوبه نقصان نه پهچڻ پرجهه وڃائڻ	دان ڏيڻ دولت اڏائڻ جلوه پسائڻ هٿ پير لهڻ سينو ساهڻ هٿ پير هڻڻ نظر انداز ڪرڻ ڏيل ڏهيءَ ۾ وجهڻ گهيرت اچڻ حڪم اڪين تي رکڻ رات وهائڻ دنگ رهجي وڃڻ پاڻ خالي ٿيڻ جاڙي جاڙيءَ سان نه ملڻ سامهه کان باهر نڪرڻ اڪين تي پردا چڙهڻ ثاب پوڻ زبان تي لغام هڻڻ سندرا ساهڻ مامري پوڻ لوپڙيون ڏيڻ آسون پيچڻ ساه ۾ سانڍڻ واجهه وجهڻ ٿڌو ڪٽائڻ وار ونگو نه ٿيڻ ڪني ڪرڻ	بلڪل ختم ٿي وڃڻ دل ڪشادي ڪرڻ مقابلو ڪرڻ سخت ڪاوڙجڻ راز نه ڪولڻ نماڻو ۽ حليم ٿيڻ صدقو ٿيڻ، اول گهول وڃڻ خبر پوڻ تڪليف پهچڻ گهڻي عزت ڪرڻ انتظار ڪرڻ ملڪان ملڪ مشهور ٿيڻ مدد ڪرڻ بي قاعدي انگل ڪرڻ اجايو ڪم ڪرڻ منجهي پوڻ، هوش نه رهڻ موٽڻ جي ڪرڻ اڻ ٿيڻي ڳالهه ٿي پوڻ خاموش رهڻ ويجهڙائي حاصل ٿيڻ انتظار ڪرڻ عيب ڏيڻ پناه ۾ اچڻ خوشيءَ مان قبول ڪرڻ پنڻ - گهرڻ نه باسڻ - الي وڃڻ منجهي پوڻ، هوش نه رهڻ	نالو نشان نه هجڻ دل جا دروازا ڪولڻ چڪريون ڪائڻ غصي ۾ لال ٿيڻ باق ٻاهر نه ڪيڻ من ماري ميڻ ڪرڻ ساه گهورڻ اڪيون کلڻ ڪوسو واءُ لڳڻ پير ڏوئي پيئڻ ڪانگ اڏائڻ هاڙهي هاک پوڻ سات ڏيڻ اڻ ڏنا آر ڪرڻ هاڙهو هڻڻ عقل خطا ٿيڻ واڳون ورائڻ ڏڏل ڪير ٿيڻ پوڻ چپن تي چنو هڻڻ پيراندي نصيب ٿيڻ فلڪين ڦاڙيون وجهڻ لقب لائڻ سام پوڻ چشم تي چائڻ هٿ تنگڻ تريءَ تيل نه لائڻ حوصلا خطا ٿيڻ
--	---	---	---

واحد - جمع

واحد	جمع	واحد	جمع
سبب	اسباب	خلق	اخلاق
نتيجو	نتائج	نقش	نقوش - نقائش
آفت	آفات	استاد	اساتذہ
وزير	وزراء	امير	امراء
اسير	اسراء	فعل	افعال
سبق	اسباق	مُلڪ	ممالك
لقب	القاب	روح	ارواح
ادب	آداب	سر	اسرار
جنس	اجناس	موج	امواج
عمل	اعمال	غريب	غرباء
فقير	فقراء	شريف	شرفاء
اديب	ادباء	حكيم	حڪماء
وارث	ورثاء	طالب	طلباء
عالم	علماء	جاهل	جهلاء
شعر	اشعار	شاعر	شعراء
نصيحت	نصائح	خصلت	خصائل
جوهر	جواهر	مقصد	مقاصد
موقع	مواقع	بندوق	بناديق
صندوق	صناديق	قنديل	قناديل
تقدير	تقادير	عيب	عيوب
فيض	فيوض	ساحل	سواحل
عالم	علماء	قبيلہ	قبائل
منظر	مناظر	سلطان	سلاطين
دفتر	دفاتر	مسئلو	مسائل
قوت	قوي	رسم	رسوم
حق	حقوق	عهد	عهود
نفس	نفوس	فائدو	فوائد
قاعدو	قواعد	مصيبت	مصائب
فكر	افكار	اثر	اثرات

مطلب	مطالب	دين	اديان
غرق	اغراق	مسئلو	مسائل
جزيره	جزائر	حجره	حجرات
فن	فنون	فضيلت	فضائل
محفل	محافل	حوض	حياض
نوع	انواع	رفيق	رفقاء
موت	اموات	قطار	اقطار
خلق	خلائق	فائدو	فوائد

لفظ ۽ انهن جا ضد

لفظ	ضد	لفظ	ضد
اوت	موت	اول	آخر
اندر	ٻاهر	حق	باطل
خادم	مخدوم	فاعل	مفعول
روشنی	اوندھ	ظاهر	باطن
اعليٰ	ادنيٰ	امير	غريب
رحمت	زحمت	ترقي	تنزلي
رات	ڏينھن	علم	جهل
مرشد	مريد	بهار	خزان
بري	بحري	طالب	مطلوب
تقدير	تدبير	سفيد	سياه
اتفاق	نفاق	شاه	گدا
سست	چست	انصاف	ظلم
صغير	كبير	اصغر	اكبر
ابتدا	انته	سڪار	ڏڪار
مفرد	مركب	باقي	فاني
حلال	حرام	ڪمال	زوال
وصال	فراق	قريب	بعيد
عزت	ذلت	عرش	فرش
ارض	سماء	رنج	راحت

خير آسان موت	شر دشوار حياتي	وحدت دانا ارزان	ڪثرت نادان گردان
--------------------	----------------------	-----------------------	------------------------

اشتقاق (لفظن جي توڙ يا چيد وارو علم)

- 1- ڪنهن لفظ جو اصل ۽ اوسر.
- 2- لفظن جي بڻ بنياد جو سائنسي اڀياس

معني	اشتقاق	لفظ
نڪمو گلن جي جاءِ ڳولا، ڪوشش، سعيو مٿانهون دل ڀڄڻ ڪم جو اڳواڻ لاچار اڪيلو، خلوت پسند مٿاهون، زور وارو قورو، لتيرو سياڻو پيدا ڪندڙ ڪم ڪندڙ صدقي ڪرڻ جي جاءِ شرم اچڻ بي سمجهه منهن صاف ڪرڻ وارو ڪپڙو مقبول عزت آجيان ڪرڻ سهڻو پريشان داد ڏيڻ بدخواه	(بي + ڪار) (گل + آستان) (جست + جو) (بالا + دست) (دل + شڪني) (باني + ڪار) (نا + توانتن) (گوشه + نشتن) (زبر + دست) (ره + زدن) (هوش + يار) (اپائڻ + هار) (ڪاري + گر) (قربان + گاه) (شرم + آمدن) (نا + دانستن) (روءِ + ماليدين) (هر + دل + عزيز) (آب + روءِ) (خوش + آمدن) (خوب + صورت) (دل + گير) (شاد + باش) (مٺ + گهرڻ)	بيڪار گلستان جستجو بالادست دل شڪني بانڪار ناتوان گوشه نشين زبردست رهزن هوشيار اپائڻهار ڪاريگر قربان گاه شرمندگي نادان رومال هردلعزيز آبروءِ خوشامد خوبصورت دلگير شبابش مٺ گهرو

پاليندڙ شاهوڪار خيرخواه پرين جي رهڻ جي جاءِ وڏي عمر وارو	(پروردن + گار) (دنيا + داشتن) (هم + دردن) (پري + آستان) (پير + سن)	پروردگار دنيا دار همدرد پرستان پيرسن
--	--	--

عربي ٻوليءَ ۾ ڪل ۲۸ حرف ٿيندا آهن، جن مان ۱۳ حروف شمسي ۽ ۱۳ حروف قمری آهن، جي هيٺ ڏجن ٿا۔

حروف قمری: ا۔ ب۔ ج۔ ح۔ خ۔ ع۔ غ۔ ف۔ ق۔ ڪ۔ م۔ و۔ ه۔ ي۔

حروف شمسي: ت۔ ث۔ د۔ ذ۔ ر۔ ز۔ س۔ ش۔ ص۔ ض۔ ط۔ ظ۔ ل۔ ن۔

نوٽ: قمری اکر جي اڳيان جيڪو ال ڏبو آهي، اهو اُچارو به ويندو آهي. جيئن، شَمْسُ
الْعُلَمَاءُ.
شمسي اکر جي اڳيان جيڪو ال ڏبو آهي، اهو اُچارو نه ويندو آهي. جيئن، شَمْسُ
الدِّينِ.



Voice of Sindh E-Book

For more Sindhi books, visit: www.voiceofsindh.net

editor@voiceofsindh.net